
Sandhyavalikritam Lakshmi Stotram

सन्ध्यावलीकृतं लक्ष्मीस्तोत्रम्

Document Information



Text title : Sandhyavalikritam Lakshmi Stotram

File name : sandhyAvalIkRRitaMlakShmIstotram.itx

Category : devii, devI, lakShmInArAyaNIyasaMhitA, lakShmI, stotra

Location : doc_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 155/4-20||

Latest update : December 25, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 25, 2025

sanskritdocuments.org



सन्ध्यावलीकृतं लक्ष्मीस्तोत्रम्



(विन्ध्यावलीकृतं लक्ष्मीस्तोत्रम्)

स(वि)न्ध्यावली प्राञ्जलिस्तां नत्वा हृदि जगाद च ।
नमो मात्रे महालक्ष्म्यै त्राहि भक्तं च मे पतिम् ॥ ४ ॥

नमः प्रकृतिसंज्ञायै मूलायै ते नमो नमः ।
संहर्त्र्यै ब्रह्ममात्रे ते कुक्षिसृष्ट्यै नमो नमः ॥ ५ ॥

वामना वापि दीर्घाश्च नारायणास्तु ते मुखे ।
महाकालादयश्चापि सन्ति ग्रासाश्च ते नमः ॥ ६ ॥

सङ्कर्षणास्तथा रुद्रा यमाश्चैव तवानने ।
दंष्ट्रैकचर्वणाः सर्वे महामात्रे नमो नमः ॥ ७ ॥

वासुदेवस्तथा भूमा नारायणाश्च पूरुषाः ।
त्वत्पल्लताताडितास्ते महाशक्त्यै नमो नमः ॥ ८ ॥

त्वत्तो लक्ष्मीः समुत्पन्ना महाविष्णुस्त्वदङ्गजः ।
ब्रह्माण्डानि च ते रोम्णि रक्ष लक्ष्म्यै नमो नमः ॥ ९ ॥

महाग्नयस्तु ते गुप्ते त्वत्स्वेदे वाडवाऽनलाः ।
भगवन्तश्च ते गर्भे चण्डलक्ष्म्यै नमोऽस्तु ते ॥ १० ॥

जृम्भे ते प्रलयाः सन्ति चण्डे कालः प्रकम्पते ।
चूर्णायन्ते महाण्डानि पृष्ठभ्रीडे नमोऽस्तु ते ॥ ११ ॥

रक्ष रक्ष महामाये पतिं मे परमेश्वरि ।
चण्डी तण्डी महामुण्डी घमण्डी डिण्डिकादिकाः ॥ १२ ॥

कालीकरालीप्रज्वालीलिहालीरक्तिलादिकाः ।
शक्तयस्ते रक्तलेशः पाहि कान्तं द्रुतं कुरु ॥ १३ ॥

पाहि शीघ्रं चान्यथा त्वां गलं निकृत्य पूजये ।

यद्यहं विधवा स्यां चेत्पूर्वं त्वं विधवा भव ॥ १४ ॥
यद्यहं राज्यशून्यां स्यां त्वं वैकुण्ठं विना भव ।
यद्यवमानितो राजा स्यात्पतिस्तेऽप्यमानितः ॥ १५ ॥
मद्यज्ञे चेद्भवेद्विघ्नं तव यज्ञे तथाऽस्तु वै ।
वदत्येवं चण्डवेगा शृण्वन्त्यपि सभासदः ॥ १६ ॥
मा मेत्येवं तदा देवा निवारयन्ति तां स्त्रियम् ।
तावत्तत्रागता पत्नी महालक्ष्मीर्महाप्रभोः ॥ १७ ॥
सान्त्वयित्वा च तां राज्ञीं पतितां खर्वपादयोः ।
मा मैवं देव चात्यन्तं मा भक्तस्य हर प्रभो ॥ १८ ॥
वामनश्च तदा प्राह नैनं वै मारयाम्यहम् ।
राज्यभ्रष्टं च नैवाऽहं करोम्येनं सुसेवकम् ॥ १९ ॥
स(वि)न्ध्यावली सदैवाऽस्तु सुसौभाग्यवती प्रिये ।
दैत्योऽयं दैत्यराज्यं वै करोतु सुतले प्रिये ॥ २० ॥
इति श्रीलक्ष्मीनारायणीयसंहितायां प्रथमे कृतयुगसन्ताने १५५-अध्यायान्तर्गतं
स(वि)न्ध्यावलीकृतं लक्ष्मीस्तोत्रं सम्पूर्णम् ।
लक्ष्मीनारायणीयसंहिता । खण्ड १ । अध्याय १५५/४-२० ॥

lakShmInArAyaNIyasaMhitA . khaNDa 1. adhyAya 155/4-20..

Proofread by PSA Easwaran

—
Sandhyavalikritam Lakshmi Stotram

pdf was typeset on December 25, 2025

—

Please send corrections to sanskrit@cheerful.com

